

प्रेस विज्ञप्ति

पर्यावरण संरक्षण के लिए सामूहिक प्रयास जरूरी ... विक्रम उसेण्डी, वन मंत्री

रायपुर, 8 अगस्त: राज्य के वनमंत्री विक्रम उसेण्डी ने कहा कि वृक्ष लगाना और उसकी देखभाल व रक्षा करना हम सभी का नैतिक दायित्व है। सामूहिक प्रयास से ही पर्यावरण की रक्षा हो सकेगी।

श्री उसेण्डी आज प्रजापिता ब्रह्माकुमारी ईश्वरीय विश्व विद्यालय के शिक्षा प्रभाग द्वारा विधानसभा मार्ग स्थित शान्ति सरोवर में आयोजित मन को स्वच्छ और धरती को हरा-भरा बनाओ -अभियान के उद्घाटन समारोह को सम्बोधित कर रहे थे। मुख्य अतिथि के रूप में बोलते हुए वन मंत्री ने आगे कहा कि राज्य का कुल 44 प्रतिशत हिस्सा जंगल है। इसे बचाने के लिए हम सभी को सामूहिक रूप से प्रयास करना होगा।

उन्होंने मुख्यमंत्री के आह्वान पर चलाए जा रहे हरियर छत्तीसगढ़ की चर्चा करते हुए बतलाया कि उनके विभाग ने नर्सरी में 8000 (आठ हजार) पौधे तैयार किए हैं। जिन्हें स्कूलों और अन्य भवनों के आस-पास लगाने का प्रयास किया जा रहा है। इसी दिशा में कुछ दिनों पहले नया रायपुर में भी काफी संख्या में वृक्ष लगाए गए थे।

समारोह के विशिष्ट अतिथि पंडित रविशंकर शुक्ल विश्वविद्यालय के कुलपति डॉ. एस. के. पाण्डे ने कहा कि मनुष्य जीवन का सम्बन्ध सीधे प्रकृति से जुड़ा हुआ है। सौर परिवार में एकमात्र हमारी धरती में जीवन का अस्तित्व है। प्रकृति है तो हम हैं। किन्तु लोभवश किए जा रहे संसाधनों के अत्यधिक दोहन से मानव जाति के अस्तित्व को खतरा पैदा हो गया है। इसलिए संसार के सबसे समझदार प्राणी होने के कारण हमारा नैतिक दायित्व बनता है कि हम वृक्ष लगाएं और पर्यावरण की रक्षा करें।

ब्रह्माकुमारी संस्थान की क्षेत्रीय संचालिका ब्रह्माकुमारी कमला बहन ने बतलाया कि जिस प्रकार पर्यावरण प्रदूषण के प्रति लोग सचेत हुए हैं, उसी प्रकार मानसिक प्रदूषण के प्रति भी ध्यान देने की जरूरत है। संसार में सभी प्रदूषणों से अधिक खतरनाक मानसिक प्रदूषण है। क्योंकि इसका कुप्रभाव पर्यावरण सहित पेड़-पौधों, जानवरों एवं प्राकृतिक उर्जाओं पर पड़ता है। वायुमण्डल को प्रदूषित करने के पीछे मनुष्य की नकारात्मक, लोभयुक्त और व्यर्थ विचारों की अहम भूमिका रही है। राजयोग मेडिटेशन के द्वारा मन को स्वच्छ बनाया जा सकता है।

इस अवसर पर धमतरी सेवाकेन्द्र की संचालिका ब्रह्माकुमारी सरिता बहन ने अवगत कराया कि ब्रह्माकुमारी संस्थान के शिक्षा प्रभाग द्वारा यह अभियान अगस्त से अक्टूबर माह के दौरान पूरे देश भर में चलाया जा रहा है। जिसके अन्तर्गत छत्तीसगढ़ में भी दिनांक- 8 से 21 अगस्त तक विभिन्न कार्यक्रम किए जाएंगे। अभियान के माध्यम से अंचल के सभी महाविद्यालयों और विश्वविद्यालयों में प्राध्यापकों और विद्यार्थियों के बीच कार्यक्रम आयोजित कर उन्हें नकारात्मक विचारों से दूर रहने, वृक्षारोपण करने और पर्यावरण संरक्षण के प्रति जागरूक करने का कार्य किया जाएगा।

प्रेषक: मीडिया प्रभाग,

प्रजापिता ब्रह्माकुमारीज, रायपुर फोन: 2253253, 2254254